

Marjanu Vella u d-Dinja Allegorika Tieghu.

BERNARD MICALLEF

Li kieku test letterarju ghandu tifsira, Marjanu Vella minnufih joffri problema ghax itenni hafna drabi li ma stqarrx dak li ried jghid. B' devozzjoni shiha lejn id-dinja ordinarja, il-poeta jilmenta li kliem bhal "gawwi," "çorma nies," "herza ta' bir," "bahar," "gebla," u "burraxka," mhux jaqdi s-sens. Dan jikkonferma li l-oġġett ta' Marjanu Vella mhux validu ghax hu ordinarju, iżda ghax f'konnessjoni ma' oġġetti ohra johloq sistema allegorika. Bosta drabi, l-allegorija sservi biex fl-oġġett konkret tinstab kwalità sekondarja jew relazzjoni remota li ssir fattur ewlieni fi programm kosmiku. Ghaldaqstant, l-allegorija tinterroga l-apparenza sempliċi tal-hwejjeġ li jiċċirkondawna, u fl-istess waqt tinqeda bihom biex tirrappreżenta realtà kosmika li ma tidhirx. Minkejja l-isforz tal-kitteb allegoriku biex iżomm l-apparenza realistika intatta, fil-mekkanizmu allegoriku r-relazzjoni bejn l-oġġetti ma tibqax fiżika daqskemm issir relazzjoni arketipali, jew ideali.¹ Ix-xbiha allegorika tipparteċipa f'dinja ta' kawża u effett materjali, iżda dejjem tibqa' ddominata minn konnessjoni invarjabbli bejn forzi universali jew ideat astratti. L-ilment ta' Marjanu Vella mhux dwar l-oġġett realistiku, iżda dwar skema metafizika li ghandha realizzazzjoni konkreta u xorta wahda qatt ma tintfiehem kompletament.

L-inkomunikabilità hija aspekk fundamentali tad-dinja allegorika, ghax f'din id-dinja kull ċirkustanza reali timmanifesta u taħbi struttura kosmika. Ir-realtà, fl-allegorija, teżisti bhala paradoss: fl-istess waqt tikxef ordni suprem billi tirrappreżentah, u taħbi l-istess ordni suprem billi tillustrah f'natura alternattiva. L-ilmenti kontinwi ta' Marjanu Vella dwar l-inkomunikabilità ghandhom jitqiesu f'relazzjoni ma' dan il-paradoss ta' realtà li turi u taħbi dimensjoni ohra ta' valuri eterni. Il-kun-

siderazzjoni kontinwa li Marjanu Vella jaghti lill-inkomunikabilità hi eżemplifikata b'versi bhal dawn: “Xi htija ghandi / jekk tahwid jghidu x-xofftejn?” (“Bla Htija”); “u x-xewqa tieghi / ma nafx inrodd fi kliem” (“Wara”); “Irrid niftakar / dawk il-kelmi-et: / mohhi jitbikkem / fil-wahx tas-skiet” (“Ghabex”); “fommi jmut qabel iwelled / damma kliem” (“In Meditatione Mea”); “ma nafx iniex nitkellem sewwa” (“Ma Nafx”); u “Ġenna ta’ kliem ġo sidri / li jasal sa xofftejja/ ... tbatija biex inlissnu / u demgħa fuq ghajnejja” (“Frak 4”). Hemm għadd ġmielu ta’ lmenti ohra dwar it-tifsira imblukkata ġewwa, il-kelma li ma tixrixf, u l-poeta li qieghed jithaddet mingħajr ma jesprimi ruħu sew. Hemm ukoll għadd ta’ referenzi indiretti għat-temtim li Marjanu Vella kien ibati minnu, jew aħjar għall-mod kif kienet tehillu l-kelma meta jiġi biex jesprimi ruħu. Xkiel bhal dan kien jibqa’ kundizzjoni fiżika biss li kieku l-poeta ma biddlux f’allegorija dwar l-esperjenza ineffabbli, il-mument meta tehel il-kelma lil bniedem li jgarrab rivelazzjoni. L-argument ewlieni tiegħi se jkun li Marjanu Vella haddem primarjament il-mekkanizmi ta’ l-allegorija, jiġifieri modi kif ġrajja universali tinghata preżenza konkreta, modi kif ġerarkija kosmika tirrealizza ruħha fil-konnessjonijiet realistiċi bejn l-oġġetti materjali. It-temtim innifsu jidhol f’dan il-mekkanizmu allegoriku u jsir espressiv ħafna meta minn dettal bijografiku jikkxf ir-rizorsi allegoriċi tiegħu bhala sinjal. Il-bniedem li tehillu l-kelma f’esperjenza apokalittika jirrappreżenta r-relazzjoni bejn il-kelma bhala limitu u r-rivelazzjoni bhala ordni suprem. Minn dettal bijografiku, it-temtim isir sinjal b’termini ġodda ta’ konnessjoni u jinteressa lill-qarrej bhala possibbiltà semjotika. Minhabba li l-letteratura allegorika tibni sens doppju f’dehra reali waħda, hi modalità ta’ kitba li faċilment iddarri lill-kittieb jara l-konkreta u l-enigmatika f’salt, il-bijografiku u l-kosmiku fl-istess ċirkustanza, il-proċediment ta’ episodju partikulari u l-iżvolġiment ta’ pjan divin fi storja waħda. Minhabba f’dan, kemm-il darba ngħad li l-allegorija tinvolvi qari innocenti jew qari profond

skond kemm il-qarrej innifsu hu kapaċi jittrasferixxi d-dettal konkret f'ġerarkija kosmika li mhix.²

It-trattament l-aktar żviluppat, intens, u straordinarju dwar il-mod kif l-allegorija tiddependi fuq il-qarrejja tagħha jinstab fil-poeżija “Għall-Funeral ta’ Marjan Kruptos, Poëta,” poeżija li fiha kotra nies tirrappreżenta l-qarrejja futuri ta’ Marjanu Vella u tikkundanna l-oskurità poetika tiegħu. Fit-titlu, il-poeta jingħata l-kunjom dispregjattiv “Kruptos” li jiġi qabel il-professjoni ta’ poeta li tisemma l-ahhar. Marjan Kruptos l-ewwel hu oskur min-natura tiegħu, tant li jgħorr l-oskurità bhala kunjom, imbagħad hu poeta bi professjoni. Il-kelma “kruptos” għandha hoss klassiku iżda tifsira dispregjattiva, u l-istess jista’ jingħad għall-forma tal-poeżija li hi klassika minkejja l-funzjoni dispregjattiva tagħha. Il-kotra timita l-odi funebri jew l-epiċidju Grieg għax matul il-poeżija titkellem b’versi tal-hdax, b’ton ċelebrattiv u dinjituż, bl-għaqda tal-vuċijiet fil-lehen solenni ta’ kor, bis-sentenza elaborata li tixhed ħsieb razzjonali, u fuq kol-lox bl-okkażjoni ta’ l-epiċidju. L-epiċidju kien ġeneru poetiku li jikkommemora persunaġġ waqt il-funeral tiegħu, iżda f’din il-poeżija d-disprezz jiehu post il-kommemorazzjoni, u t-tkasbir jissostitwixxi l-qima lill-poeta. Silta mill-poeżija tillustra d-diskrepanza bejn il-forma u l-funzjoni:

Il-qniepen la ddoqqux, jgħaddi fis-sikta
il-funeral ta’ dal-Poeta iblah,
li kiteb kriptogrammi ta’ bla siwi.

Qrajnieh u ma fħimniehx; kelma ġo kelma
niseġ li kellu jgħid, u fehem hu waħdu
il-ġrajja ta’ taħwid – li kienet hajtu.

Għal min hu midhla tal-forma klassika tat-tifhira, l-ordni biex ma jindaqqux il-qniepen u biex il-poeta jgħaddi fis-sikta taħbat kontinwament ma’ l-għan klassiku ta’ l-epiċidju biex ifakkar il-

Għall-Funeral
ta'
Marjan Kruptos, Poëta

lil M.M. li se jgħid
ta' Kollor hu

Il-għiepen la ddoqqun, jgħaddi fis-sikta
il-funeral ta' dal-Poëta illah,
li kites kriptogrammi ta' bla iur.

Pragnich u ma fhemich; kelma go kelma
niseq li kelle jgħid, u fhem hu waktu
il-grajja ta' taktid - li kinet tajtu.

Ried jgħid u ma ried jgħid; kites fuq bandla
il-ksebijiet, li onbagh'd targon jinxenqhu
lebsin id-dinjita tal-prozija.

Inkeba bejn il-kliem, waqaf u gera,
sa qata' nifsu u nifs min beda jagra
is-satra misterjuza ta' kittielu.

Il-għiepen la ddoqqun; jgħaddi fis-sikta
il-funeral ta' dal-Poëta illah,
li kalla patrimonju ta' misteri.

Il-manuskritt ta' l-ewwel parti tal-poezija "Għall-Funeral ta' Marjan Kruptos, Poëta" miktuba fis-27 ta' Jannar 1987.

merti tal-mejjet b' mod pubbliku. Dil-ġemgħa irreverenti tkompli takkuża lill-poeta bi kliem bħal “ried jgħid u ma riedx jgħid,” “inheba bejn il-kliem,” u “qata' nifsu u nifs min beda jaqra / is-satra misterjuża ta' kitbietu.” Dawn il-kundanni kollha jimmiraw lejn il-mekkanizmu allegoriku fil-poeziji ta' Marjanu Vella, iżda qabel nittrattawhom nehtieġu osservazzjoni oħra rigward din il-ġemgħa li tikkundanna lill-poeta. Il-mistoqsija tiegħi mhix il-ġhala Marjanu Vella holoq din il-ġemgħa li tikkundanna l-oskurità poetika tiegħu, iżda għaliex poġġa kliemha f'ġeneru poetiku li jikkommemora. Fi kliem iehor, għaliex poġġa d-disprezz fil-forma ta' l-epiċidju u holoq parodija b'ġeneru klasiku? Il-parodija mhix bħal ġeneri oħra ta' disprezz letterarju, ngħidu aħna bħal-*lampoon*, il-paskwinata u d-dijatriba li koll jirredikolaw mingħajr ma jimitaw ton u attitudni serja. Biex il-parodija tirredikola bilfors timita trattament serju, biex tnaqqas mill-valur bilfors tinkludi attributi validi, biex tmaqdar bilfors tinqeda b'forma ta' qima. Il-parodija, fil-fatt, tinvolvi eżerċizzju semjotiku straordinarju għax fiha jithalltu sinjali opposti. Ngħidu aħna, fil-parodija ta' Marjanu Vella jitqiegħdu biswit xulxin sinjali ta' disprezz u sinjali ta' kommemorazzjoni, tant li l-kotra tamar biex ma jindaqqux il-qniepen minkejja li żżomm l-okkażjoni u l-istil ta' l-odi funebri. Meta jagħmel parodija ta' kommemorazzjoni, Marjanu Vella johloq ġemgħa li tikkundannah. Iżda semjotikament jagħmel hafna aktar minn hekk: johloq sinjali (funzjonali) ta' disprezz f'sinjali (ġeneriċi) ta' qima u jipprovoka żewġ attitudnijiet kuntrarji permezz ta' kelma li tmaqdar ġo forma li tfahhar. Is-sugġett tal-poezija, jiġifieri l-oskurità allegorika ta' Marjanu Vella, jinftiehem biss minn esperjenza poetika li hi parzjalment ċeremonjali u parzjalment dispreġattiva, perspettivi opposti li jsehhu flimkien u jgħabbu lill-qarrej bir-responsabbiltà ta' min irid jagħżel bejn indikazzjonijiet opposti. Il-qarrej irid jaqra l-kundanna ta' l-allegorija billi jadotta l-forma u l-okkażjoni ta' qima, u din il-provokazzjoni tid-drammatizza r-responsabbiltà tiegħu bħala interpretu.

Ejja nghaqqudu l-punti ewlenin li ġew stabbiliti sa issa: punt wiehed kien li Marjanu Vella jevoka d-dinja ordinarja billi juza termini bhal “gawwi” u “burraxka”; punt iehor kien li Marjanu Vella lmenta għadd ta’ drabi dwar it-tifsira li ma titwassalx għax id-dinja tiegħu taħbi ordni metafiziku; l-aħħar punt kien li permezz tal-parodija Marjanu Vella ġab biswit xulxin il-qima u l-kundanna ta’ din l-arti poetika li tinqeda b’termini sempliċi iżda tibqa’ oskura. It-tliet punti, fil-fatt, huma l-qofol tal-mekkanizmu allegoriku: il-poeta allegoriku jinqeda b’oġġetti li jidhru preżenza sempliċi; f’din il-preżenza jimplika tifsira metafizika li qatt ma tista’ titwassal totalment; u dal-paradoss ta’ realtà li tikxef u taħbi l-ultimu jista’ jisfa kkundannat jew imfahhar ladarba jiddependi fuq il-hila interpretattiva tal-qarrej. L-għazla bejn il-qima jew il-kundanna tal-poeta allegoriku tiddependi hafna fuq kemm il-qarrejja tiegħu jagħrfu l-oġġett bħala sinjal apokalittiku. Waqt li f’mekkanizmu metaforiku żewġ elementi jiġu identifikati flimkien jew wiehed jieħu post l-iehor, u f’teknika simbolika l-element simboliku jista’ jitlef ir-rabta tiegħu ma’ kument speċifiku, fl-allegorija l-astratt jinghata preżenza konkreta u speċifika fi ġrajja, tant li l-interpretu jista’ jkun ingannat bl-immedjatezza ta’ l-oġġett u jinsa li dak l-oġġett hu rivelazzjoni jew sinjal apokalittiku.

Jekk wiehed ikollu x-xorti josserva l-arti allegorika fl-arazzi murali, fil-ħgieg imlewwen, u fl-affreski ta’ l-ewropa medjevali, jintebah minnufih kif il-figura allegorika tinghata poża, atteggjament, u għestwalità li jiżvelaw ġrajja kosmika (nghidu ahna, t-taqbida eterna bejn il-virtujiet u l-vizzji) mhux xena statika. Fi kliem iehor, entità allegorika bhall-Fidi hija semjotikament interessanti għax waqt li hi sinjal f’ġerarkija kosmika, jiġifieri għandha funzjoni fissa f’sistema eterna, hija wkoll mara tad-dinja li bil-poża u bl-atteggjament fiziku tagħha tista’ tikkonferma jew (apparentament) tikkontradixxi dik il-funzjoni eterna. Fil-metafora x-xebh ma jirrikjedix eżistenza fizika, iżda fl-allegorija r-rappreżentazzjoni femminili tal-Fidi trid tkun

mara b'ezistenza realistika. Minkejja li l-ġrajja universali ta' l-allegorija diġà hija miktuba, xorta waħda trid titwettaq f'episodju partikulari, u dan semjotikament jinvolvi l-istess sinjal allegoriku f'relazzjoni ideali u f'relazzjoni kontingenti ma' sinjali oħra. Ladarba l-allegorija tissottometti l-istess sinjal għal ordni kosmiku u għar-regoli fiżiċi, l-innovazzjoni tagħha tinsab fil-modi kif permezz ta' sinjal wiehed tinbena konnessjoni semjotika bejn il-permanenza ta' narrattiva universali u l-impermanenza ta' incident kontingenti. Is-sinjal allegoriku, sa ċertu punt jew iehor, irid jahdem f'dawn iż-żewġ pjani fl-istess waqt, u jrid isawwar konnessjoni bejniethom. Il-qofol ta' Marjanu Vella jinsab fil-mod kif f'kultura Maltija nieqsa għalkollox minn tradizzjoni allegorika, bena konnessjoni semjotika bejn id-dinja ċkejknha tiegħu tax-xita u tal-gawwi, u l-ġrajja shiha tal-bniedem.

Rosemond Tuve tosserva kif l-allegorija mhix paragon metaforiku bejn żewġ entitajiet, iżda provokazzjoni biex l-interpretu jsawwar avvenimenti kosmiċi f'ċirkustanza u oġġett immedjati, tant li fil-mentalità allegorika l-qarrej isir produttiv daqs il-kittieb.³ Maureen Quilligan tiddefinixxi l-qarrej allegoriku bħala dak li f'dinja apparentament ordinarja jipparteċipa fit-tiftixa għal sens arketipali mistur, u fil-proċess jibni lilu nnif-su bħala mod ta' għajxien imsawwar mill-għazliet interpretattivi li għamel.⁴ F'kull każ, l-allegorija tistrieħ hafna fuq ir-responsabbiltà interpretattiva tal-qarrej mingħajr ma tassumi li t-tifsira ultima tista' qatt tintlaħaq. Ghadd ta' kritiċi jsostnu li r-responsabbiltà tal-qarrej fil-letteratura allegorika hi simili għall-avventura tal-kavallier medjevali li matul il-vjaġġ tiegħu jiltaqa' ma' entitajiet reali u jinterpretahom tajjeb jew hażin skond kemm ikollu hila jara fil-preżenza konkreta tagħhom l-istadji ta' ġerarkija universali ta' tifsiriet. Il-punt hu li fl-allegorija ahna niltaqgħu ma' tifsira bħallikieku dik it-tifsira kellha l-miżuri, is-sustanza, u l-imġiba ta' entità realistika: ahna niltaqgħu mal-Fidi bħallikieku kienet mara miexja fit-triq li fl-imġiba tagħha trid tikxef il-konnessjoni loġika tal-Fidi ma' tifsiriet oħra bħall-

Biża'. Dan wassal biex fil-letteratura allegorika l-qarrej u l-eroj jinftehm u bhala l-protagonisti ta' vjaġġ jew avventura li fil-fatt hija trasformazzjoni ġewwiena. B'ingagġament ma' hwejjeg konkreti li jinterpreta tajjeb jew hażin, il-kavallier medjevali ma kienx jikseb l-ideal bhala oġġett konkret, iżda bhala viżjoni li tibdlu. Nistgħu niehdu eżempju bil-gral qaddis li fir-romanz u l-legġenda medjevali kien jisparixxi kull darba li joqrob lejha bniedem li ma kienx pur. Il-gral ma kienx it-tmiem oġġettiv tal-vjaġġ għax Galahad, l-uniku kavallier pur, kien hares fih u ra l-viżjoni ta' Alla li ma setax isarraf fi kliem. It-tmiem veru hu n-nuqqas espressiv tal-kavallier ittrasformat skond gradi ta' għarfien kristjan. Barra minn hekk, il-gral seta' jkun qrib mingħajr ma jintebaħ bih il-kavallier, ma kellux lok fiss jew magħruf, u ġieghel l-avventura kollha tal-kavallier Gawain tfalli minhabba li dan il-kavallier ma kienx għaraf is-sinifikat divin tiegħu. Il-preżenza u l-assenza tal-gral, flimkien mas-sinifikat veru tiegħu, kienu gradi ta' trasformazzjoni interpretattiva fil-kavallier matul il-vjaġġ. Fil-letteratura allegorika li segwiet il-Medju Evu, dan il-vjaġġ beda jsehh f'holma jew f'dinja fantastika, iżda s-sens ta' progress bi trasformazzjoni ġewwiena baqa' jippredomina.⁵ Biex wiehed japprezza l-mekkanizmu allegoriku ta' Marjanu Vella, jehtieglu jifhem tliet aspetti essenzjali ta' l-allegorija li jsibu l-origini tagħhom fil-Medju Evu: l-oġġett hu dejjem apparenza konkreta li tehtieg interpretazzjoni alternattiva; it-tifsira ultima qatt ma tintlaħaq iżda titpatta bi trasformazzjoni ġewwiena; u r-responsabbiltà interpretattiva hi tal-qarrej li waqt il-qari jittrasforma ruhu minflok isib l-assolut. Dawn il-funzjonijiet ta' l-allegorija jitwettqu bit-tliet xejriet poetiċi ta' Marjanu Vella: l-oġġetti sempliċi (bħal "gawwi") jehtiegu interpretazzjoni alternattiva; iżda l-poeta stess tehillu l-kelma jew jikxef limitu verbali meta jiġi għal din it-tifsira ultima; b'konsegwenza, it-tifsira allegorika tiddependi fuq il-qarrej li jista' jikkundanna jew iqim lill-poeta kif eżemplifikat fil-poeżija "Għall-Funeral ta' Marjan Kruptos, Poëta."

Ha niehdu eżempju ta' dan kollu b'poeżija partikulari. Il-poeżija "Sitta, Sitta" tibda bid-dehra ta' "shaba gawwi" li "fuq id-dielja b'weraq niexef / thalli ġmiel ta' dellijiet." Kieku l-qarrej jibqa' f'livell deskrittiv ghandu l-komponenti kollha ta' stampa verament ċara ta' gawwi diehel fuq l-art. Minhabba li l-allegorija thalli d-dimensjoni konkreta intatta, tinqeda b'termini li ma jhassrux ix-xena realistika b'diskrepanza qawwija. B'konsegwenza, l-"ishaba" tal-gawwi ma ghandhiex grad konnotattiv li jfjixkel id-dehra reali, u l-qarrej faċilment jimmagina l-gawwi diehel bhallikieku kien shaba. Il-qarrej allegoriku, mill-banda l-oħra, jibda jinnota li l-gawwi hu deskritt bhala shaba flok qatgħa, u li l-ġmiel attribwit lid-dellijiet jinvolve relazzjoni bejn l-opposti. L-inkongruwenza bejn id-dehra vivaċi tal-gawwi u dell ta' shaba hi simili għall-ossimoro "ġmiel ta' dellijiet" li tiddefinixxi l-ġmiel bil-konnotazzjoni negattiva tad-dlam. Iż-żewġ eżempji jinvolve skema ta' opposti li mingħajrha l-qarrej ma jistax jimxi minn sinjal għal iehor. Waqt li l-gawwi jista' jidher bhala shaba, il-ġrajja hi waħda ta' opposti. L-attenzjoni tal-qarrej allegoriku ma tehlx fit-tifsira ta' "ġmiel" jew ta' "dellijiet," li wehidhom ma joffru l-ebda sfida, iżda hija impenjata bir-relazzjoni bejniethom li mingħajrha ma jistax ikompli l-qari u li biha l-qari se jkompli bhala kunflitt bejn esperjenzi li jikkontradixxu lil xulxin. Sinjal bhal /gawwi/ ghandu relazzjoni realistika mad-dell (għax jikkrea u jintrabat miegħu bil-logika konkreta ta' kawża u effett) u relazzjoni arketipali mad-dell (għax il-ġmiel tal-gawwi hu l-oppost tal-konnotazzjoni tad-dell, u l-opposti jinvolve skema eterna). Il-gawwi, għalhekk, isir entità semjotika li taħdem f'żewġ pjani: wiehed immedjat, kontingenti, u jidher; l-iehor li jiġġarrab bhala paradimma invizibbli matul il-poeżija. Ir-rikorrenza ta' l-opposti tinvolvi anki l-imġiba tal-qarrej li, bhala osservatur, qieghed iħares 'il fuq meta jara l-gawwi diehel bhala dehra ta' ġmiel u 'l isfel meta jara l-art tiddallam bhala konnotazzjoni ta' niket. Ix-xbiha timponi l-iskema ta' l-opposti anki fuq l-imġiba tal-qarrej bhala osservatur ta' xena realistika.

Sitta, sitta

Shaba gawir sitta, sitta,
 qiegħda tofraq is-*smuwinet*;
 fuq id-dielja l'weraq, ninaf
 tkhalli ġmied ta' dellijet.

Shaba gawir sitta, sitta,
 qed tittajjar lejn xi iunkien,
 bħal qed tibja minn xi kaja
 li għelm taqtha w' bawn iunkien.

Shaba gawir sitta, sitta,
 dalwaqt tasal fuq l-oġġijet
 fejn is-*riqħajja* jkun jgħannu
 huma w' jinnu mal-*menthiet*.

Fejn ikejjet dan il-gawir?
 Dijem xtaqt nara l-bejti
 ta' det-tajr li mali nilontu
 jagħdu f' motti l-kselijet.

Gawir ġgħir bilkemm jittajjar,
 gawir b'scher ta' gwendajn,
 gawir ġgħir fil-gholi w' jibki,
 gawir muwġa' ... bla sagajn...

Shema,
 7-12-1974.

f. majana Vella o/a

Meta l-poeżija tinqara kollha, ir-relazzjoni bejn il-kliem tipprovoka s-sens doppju jew allegoriku ta' hafna mid-deskrizzjoni. Lejn it-tmien, il-vers "il-gawwi jtir fil-gholi w jibki" jista' jiddeskrivi l-imgiba naturali tal-gawwi li jaghti hoss ta' biki waqt li jtir. Izda r-relazzjoni ironika bejn l-gholi trijonfanti tat-titjira u l-biki tippredomina minhabba li l-paradimma ta' l-opposti ddarri lill-qarrej jaghti prominenza lil din ir-relazzjoni mohbija bejn is-sinjali. It-tluġh bhala simbolu ta' trijonf u l-biki bhala sinjal ta' turment joffru żewġ alternattivi: l-ewwel, li l-qarrej jibqa' f'deskrizzjoni naturali ta' ghasfur li jinstema' jibki waqt li jtir; it-tieni, li l-qarrej jassoċja l-gholi mat-turment u jantiċipa l-ahhar vers: "gawwi mwegġa' ... bla saqajn." F'kull waqt, hemm dawn iż-żewġ alternattivi tipiċi ta' l-allegorija: ir-ritorn lejn dehra konkreta biss, jew livell integrattiv ġdid li jgħaqqad l-ahhar komponent moqri tal-poeżija ma' parti ohra li għad trid tiġi interpretata bl-istess prinċipju ta' konnessjoni (l-opposti). Fl-allegorija, ir-realtà dejjem tippreżenta lok ta' ritorn; l-għażla l-ohra hija interpretazzjoni li ma tintemmx għax il-qarrej isib grad integrattiv ġdid minflok jikseb l-ordni kosmiku li ma jistax ikun eżawrit bil-kliem. L-allegorija, fil-fatt, għet deskritta bhala mekkanizmu li jestendi l-metafora f'narrattiva kumplessa għax meta l-qarrej jitlaq il-livell konkret bilfors ikompli b'akkumulazzjoni ta' konnessjonijiet li jagħmlu s-sinjal centrali (ngħidu ahna ta' gawwi) għajja drammatika (il-paradimma ta' l-opposti: trijonf/turment).⁶ Il-qarrej ta' Marjanu Vella ma jasalx f'tifsira ultiima li tinghata biss b'rivelazzjoni, jew li quddiemha l-poeta stess tehillu l-kelma u jibqa' oskur, iżda xorta jgħaddi minn trasformazzjoni ġewwiena li tilhaq xi grad ġdid ta' integrazzjoni bejn il-komponenti tal-poeżija. Dan il-grad interpretattiv hu wkoll grad ta' rivelazzjoni li kif se nuri jinvolvi bidla semjotika, jew bidla fil-mod kif nittrattaw il-kelma bhala sinjal.

Il-frazi "bla saqajn" tista' tkun deskrittiva ta' gawwi li jgħolli saqajh waqt titjira, iżda bhala kawża ta' uġiġh u turment

tqawwi wahda mill-kategoriji (it-turment) fl-iskema ta' l-opposti li l-poezija tissuggerixxi: ġmiel/dellijiet; titjira/art; trijonf/turment. Dan jimplika relazzjoni semantika ġdida bejn il-kliem: il-frazi "bla saqajn" issir il-kawża ta' "gawwi mwegġa", u dal-feriment innifsu jsir il-kawża tal-biki. L-originalità fiċ-ċirkustanza ssehh mhux għax tinbidel ix-xena iżda għax is-semantika ordinarja tal-kliem tikkontribwixxi biex it-termini f'livell wiehed ta' tifsir jintegraw ruhhom b'mod differenti f'livell oghla ta' tifsir. It-tifsir doppju, li minn dejjem kien karatteristika fundamentali ta' l-allegorija, jahbi relazzjoni metonimika (ta' kawża u effett) bejn is-saqajn nieqsa tal-gawwi, l-uġiġh, u l-biki. "Bla saqajn" tiddekrivi xena realistika ta' għasfur li jgħolli saqajh waqt titjira, iżda fl-iskema ta' l-opposti ssahhah il-kategorija tat-turment. Il-frazi "bla saqajn" tadotta s-sens allegoriku ta' nuqqas perpetwu ta' mistrieħ għax il-kategorija tat-turment tikkorrispondi ma' l-gholi fit-titjira, jiġifieri man-nuqqas ta' art. Il-mistoqsija aktar bikrija "Fejn ibejjet dan il-gawwi?" diġà kienet lestiet lill-qarrej għas-sens ta' titjira bla destinazzjoni, minkejja li wkoll tista' tiġi interpretata bħala kurżità innocenti dwar il-bejta tal-gawwi. F'kull każ, il-mekkanizmu allegoriku jhalli żewġ ġrajjet, wahda aċċidentali u l-oħra kosmika, paralleli: il-frazi "bla saqajn" taħdem bħala sinjal f'deskrizzjoni realistika u fi skema aktar ġenerali ta' opposti fejn hija allegorija ta' trijonf li hu turment, ta' titjira li hi bla bejta, ta' għasfur li hu dell, ta' ġmiel li jdallam.

Minhabba li l-osservatur innifsu hu obligat ihares 'il fuq lejn il-gawwi u 'l isfel lejn id-dell tiegħu, il-bejta tal-gawwi wkoll tipparteċipa f'paradimma ta' opposti: l-osservatur ihares lejn titjira, iżda l-preokkupazzjoni tiegħu hi dwar il-mistrieħ fil-bejta. B'konsegwenza, dak li għall-bniedem ordinarju jidher sabiħ, ngħidu aħna d-dehra ta' gawwi joghla fit-titjira tiegħu, fil-poezija jsir ġrajja universali ta' nuqqas ta' mistrieħ għax jinftehem f'konnessjoni ma' bejta nieqsa. Il-konnessjoni allegorika bejn l-gholi trijonfanti u t-turment, jiġifieri l-kuntrast fil-vers

“gawwi jtir fil-gholi w jibki,” jinftiehem aktar bil-versi dwar il-gawwi li jibza’ “minn xi haġa / li għelm tagħha m’hawn imkien.” Dawn il-versi tipiċi ta’ Marjanu Vella jkabbru d-diskrepanza bejn l-osservatur oġġettiv li jara l-gmiel, u l-osservatur allegoriku ta’ l-istess xena li jara t-turment. L-osservatur allegoriku jadotta l-ansjetà tal-gawwi li fil-poeżija hu vittma għax jara aktar minn dak li jidher jew jibza’ “minn xi haġa / li għelm tagħha m’hawn imkien.” Gay Clifford josserva li d-dinja allegorika hija stramba mhux għax hi eżotika, iżda għax fil-familjarità tagħha xorta hi elusiva, jiġifieri l-elementi li jsawruha jibqgħu newtrali u jsiru enigmatiċi fl-istess waqt.⁷

L-allegorija ma tistax tabbanduna l-koerenza narrattiva ta’ l-episodju jew ir-regoli fiżiċi tax-xena konkreta li tippreżenta. Minkejja dan, l-allegorija thalli d-dinja tal-liġijiet fiżiċi intatta biex tohloq is-suspett li fir-relazzjonijiet sekondarji bejn il-kliem hemm skema kosmika li għad trid tiġi żvelata f’xi grad apokalittiku. Il-konnotazzjonijiet li johlqu skema universali ma joffrux tifsira ultima ċara, iżda gradi ta’ rivelazzjoni li jittrasformaw lill-qarrej. Jista’ jinghad li l-gawwi f’ “Sitta, Sitta” hu allegorija ta’ vjaġġ spiritwali perpetwu, li t-turment tal-gawwi hu t-turment ta’ umanità mitlufa f’tiftixa eterna, li l-gawwi hu emblema ta’ ferment spiritwali li ngarrbu f’din il-hajja. L-allegorija ma tiksibx tifsira esklużiva daqskemm it-trasformazzjoni tal-qarrej innifsu, f’dan il-każ permezz ta’ proċess semjotika minn xena ta’ gawwi għal paradimma ġenerali ta’ l-opposti. Kull paradimma tibqa’ invizibbli fit-totalità tagħha, minkejja li s-sinjali li jimluha huma viżibbli. Mhix koinċidenza li fil-poeżija ma hemm l-ebda “għelm” jew sinjal ta’ dak li l-gawwi jibza’ minnu, waqt li l-gawwi nnifsu jipparteċipa fih bhala sinjal li jidher: il-gawwi hu sinjal viżibbli f’paradimma li ma tidhirx. Ironikament, il-qagħda tal-gawwi u tal-qarrej hi l-istess.

Il-poeżija “Twelid” tikseb it-trasformazzjoni tal-qarrej billi tosserva l-ġerarkija riġida ta’ l-erba’ livelli ta’ l-eseġesi biblika. L-eseġesi kienet tifred il-kelma biblika f’erba’ saffi ta’ tifsir li

fil-Medju Evu saru mudell generali ta' interpretazzjoni u ġew adottati mil-letteratura. Dawn kienu: il-livell litterali li jfisser l-eżistenza realistika ta' l-oġġett; il-livell ta' tfettih interpretattiv li fih l-oġġett jinbidel f'possibbiltajiet figurattivi; il-livell topologiku li fih l-istess oġġett jikseb sinifikat bibliku b'obbligju morali; u l-livell anagoġiku li fih l-oġġett isir rivelazzjoni li tissorpassa l-kliem. Kwalità notevoli ta' din il-ġerarkija hi li mhix sistema ta' interpretazzjoni biss, iżda sistema ta' produzzjoni ta' tifsiriet. L-interpretu kristjan, li segwa l-prinċipji ermenewtiċi ta' Origenu u ta' Santu Wistin, kellu jsib assoċjazzjoni bejn kull entità li tiġi mill-kultura, mir-realtà, jew anki minn reliġjonijiet oħra, u t-twelmin kristjan. Għal dan il-ghan, htieġlu jopera bil-figuri letterarji biex jiġġustifika l-erba' livelli ta' tifsir imsem-mija. L-aħhar livell ta' l-eseġesi biblika, il-livell anagoġiku, kien trasmess bi xbiha apokalittika, u l-interpretu qatt ma kellu t-tama li jittraduċi din l-esperjenza vizjonarja f'kelma finali. Waqt li fil-lingwa l-esperjenza apokalittika dejjem tissarraff f'paradoss, l-interpretu jikseb esperjenza momentarja tagħha wara li jissupera l-livelli l-oħra tat-tifsir. Il-poeżija "Twelid" tibda b'deskrizzjoni tal-kwalitajiet naturali tar-ramel b'agġettivi bħal "ileqq," "niexef qoxqox," u "jizloq hafif." Iżda fit-tieni strofa r-ramel "jiehu suriet għariba" u jinbidel fi "shab imċarrat, / triqat jisserrpu ġo xulxin, mifxula, / uċuħ herġin mill-ġrajja tal-fatati." F'dan l-istadju, ir-ramel bhala trasformazzjoni fiżika jin-troduċi l-possibbiltà ta' hafna sinifikati f'entità waħda u jirrap-preżenta l-polisemija tas-sinjal /ramel/. Fi kliem iehor, il-possibbiltà trasformattiva tar-ramel fiżiku tiftah sfera ta' interpretazzjonijiet li jintroduċu kuntesti ġodda. It-tielet strofa tir-restringi dil-firxa kuntestwali tar-ramel għal allużjoni biblika, u b'hekk tnebbah tagħlima morali: fir-ramel hemm "l-għajta tad-deżert li tidwi kiebjja, / il-lehen tal-Battista bl-Aħbar Kbira, / u s-siegha tax-Xitan li ried iġarrab." Dan il-livell interpretattiv jinvolvi konnessjoni metonimika bejn il-parti u s-shih: il-qarrej jimxi minn ramel bhala kwalità tad-deżert għad-deżert shih

bhala emblema tar-ruh li ġġarrab it-tentazzjoni. Ir-ramel bhala sineddoke ta' deżert jintroduċi d-deżert bhala allużjoni ghal Ġwanni l-Battista, u l-allużjoni ghal Ġwanni l-Battista hija stadju fi ġrajja li tasal fit-tentazzjonijiet li jġarrab Kristu. Minn entità realistika, ir-ramel jinbidel fi proċess semjotiku li jiddependi fuq prinċipji aċċettati ta' kontinwazzjoni bejn il-konnotazzjonijiet tar-ramel, ngħidu ahna s-sineddoke li tippermetti lill-interpretu jimxi mill-parti għas-shih bħallikieku qiegħed jittellem fuq l-istess oġġett. Din il-firxa semjotika tirnexxi għax taħdem f'kultura ta' emblemi, jew għax fil-qarrej issejjah bosta kuntesti magħrufa, testi diġà miktuba, u prattika letterarja aċċettata kif nimxu minn sinjal ghal iehor. B'konsegwenza, il-preżenza sempliċi tar-ramel u d-destin tat-tiġrib li kull bniedem irid jaffaċċja jingħaqdu fl-istess sinjal.

Fir-raba' strofa jsehh il-paradoss anagògiku: minn entità konkreta r-ramel, li sar metonimija tad-deżert u fetah il-possibiltà ta' l-allużjoni biblika, isir element li fih "jitwieled ġilju abjad." Ir-relazzjoni enigmatika bejn is-sinjal /ġilju/ u s-sinjal /ramel/ ma tistax issehh jekk il-qarrej ma jmurx fl-ikonografija kristjana u jifhem il-ġilju bhala emblema tar-ruh pura. Il-ġilju jista' jinbet fir-ramel meta l-qarrej imur f'sistema ikonografika ta' sinjali, meta bis-sineddoke jimxi mir-ramel għad-deżert, u meta bl-allużjoni jittrasforma d-deżert fit-tiġrib tar-ruh. Il-proċess jinvolvi kemm taħlita ta' sistemi semjotiċi (it-test letterarju u t-test ikonografiku), kif ukoll metodi ta' kontinwazzjoni bejn sinjal u iehor. Finalment, il-qarrej ikun mexxa minn ramel konkret għal skema ta' opposti li fil-poeżija tiegħu d-dehra paradossali ta' "ramel hawli" li fih "jitwieled ġilju abjad." Dal-proċess trasformattiv jippredomina fuq konklużjoni finali għax l-entità konkreta (ramel) tasal f'relazzjoni antitetika: deżert/ġilju; tiġrib/salvazzjoni; mewt/twelid. Fil-mument meta r-ramel isir apokalittiku jew anagògiku, il-ġilju abjad "jitwieled" mhux jinbet fid-deżert, u minhabba li t-twelid jinvolvi wahda mill-kategoriji ta' l-opposti (mewt/twelid) il-

paradimma antitetika tissahhah. Il-qarrej jittrasforma lilu nnifsu minn osservatur tar-ramel ghal partecipant fil-paradimma kristjana ta' l-opposti. Il-misteru tat-twelid (it-titlu tal-poezija) filmewt (ir-ramel li jippersisti matul il-poezija) isehh fil-livell anagogiku ghax is-sinjali jirrelataw ma' xulxin bi principji ta' kontinwazzjoni bhas-sineddoke u l-alluzjoni. Fi kliem iehor, il-qarrej jista' jara l-paradoss kristjan wara li jiehu sehem fi process evoluttiv ta' sinjali, u wara li jinqeda b'sinjali li digà huma miktuba f'testi (inkluza l-inkonografija) jew forom artistici ohra. Dan kollu jsehha minghajr it-tama li d-dehra ta' l-opposti se tigi rizolta. Fil-livell anagogiku, jew fl-ahhar strofa, tixref l-istqarrija tipika ta' Marjanu Vella: "nibqa' mismut, u fomme jsir tal-gebel."

Il-mument meta tehel il-kelma lill-poeta hu wkoll il-mument meta l-lingwa nnifisha ggorr aktar tifsir milli jista' jifhem il-poeta nnifsu. Fid-*De Trinitate*, Santu Wistin iddefinixxa l-kelma bhala l-mod kif Alla jinkarna l-verità fil-forma umana minghajr ma jifhimha l-bniedem innifsu. Il-bniedem digà jippossiedi l-verità, izda l-kelma tieghu tirrealizza dil-verità b'mod parzjali u temporanju, billi timxi minn sinjal ghal iehor minghajr qatt ma tezawrixxi l-incentiv divin li originat minnu. L-idea ta' sinjali li digà jinstabu miktuba f'testi ohra u digà ghandhom aktar konnessjonijiet futuri milli jiflah jimmagina l-kittieb tixbah l-idea post-strutturalista li t-test innifsu ghandu intenzjoni akbar minn dik tal-poeta. Fi kliem aktar tradizzjonali nghidu li l-poezija ma tmux, u fi kliem post-strutturalista nghidu li l-awtur miet – jigifieri li t-test hu liberu mill-awtorità ta' l-awtur ghax jezisti bhala esperjenza ta' qarrej. Marjanu Vella wera kif il-poeta jista' jezisti biss fil-qarrejja tieghu permezz tal-parodija "Ghall-Funeral ta' Marjan Kruptos, Poeta." F'dan id-dawl, is-sinjal /ramel/ fil-poezija "Twelid" jista' jkun kemm "kriptogramm(a) ta' bla siwi," kif ukoll cifra li titkellem aktar minn kull qari individwali tal-poezija. Fomm il-poeta jsir tal-gebel, jew il-poeta jibikkem quddiem din l-interminabbiltà tat-test ghax Marjanu

Vella jagħraf fil-mekkanizmu allegoriku potenzjal hafna aktar espressiv mill-intenzjoni tal-poeta nnifsu.

Il-poezija “Twelid” tikkxef il-mod kif kelma tista’ tkun hafifa fit-tifsira u interminabbli fis-sinifikat, ċara fir-referenza tagħha għal element bħar-ramel u ambigwa fl-interpretazzjonijiet allegoriċi tagħha. Umberto Eco jara proċess simili bejn il-mod kif l-allegorija medjevali kattret il-livelli tat-tifsir u s-semjozi bla limitu fit-test post-modern, iżda jżid li l-allegorija tirreferi għal tifsira ultima waqt li t-test post-modern jimmultiplika t-tifsir mingħajr din l-aspirazzjoni.⁸ Illum, movimenti kritiċi bħas-semjotika u sistemi filosofiċi bħall-ermenewtika fenomenoloġika jiċhdu li hemm realtà esterna għas-sistema semjotika li tohloqha u torganizzaha. Dan il-ħsieb jidher kuntrarju għal poeta bħal Marjanu Vella li kontinwament jimplika li s-sinjali huma ddominati minn paradimma kristjana ta’ l-opposti, minn ordni kosmiku, jew minn pjan divin. Iżda l-kwalità komuni bejn is-semjotika moderna u l-allegorija hi li t-tnejn ikatru l-livelli tat-tifsir mingħajr ma jippretendu li t-test jista’ qatt jilhaq sens ultimu. Id-dinja medjevali, konkreta u astratta fl-istess waqt, kienet ibbażata fuq l-idea kristjana li n-natura hija l-ktieb allegoriku ta’ Alla, l-awtur suprem li esprima ruħu bil-holqien. B’konsegwenza, il-holqien seta’ jinqara bħal paġna, u r-relazzjonijiet naturali tiegħu saru wkoll relazzjonijiet kosmiċi. Iżda, ladarba l-allegorist jemmen li qiegħed juża s-sinjali naturali ta’ Alla u fl-istess waqt li qiegħed jonqos milli jwassal bihom it-tifsira ultima tar-rivelazzjoni, il-proċess trasformattiv li permezz tiegħu l-qarrej jilhaq grad ta’ integrazzjoni semantika jsir aktar validu mit-tifsira finali li ma tintlahaqx.

F’din il-linja ta’ ħsieb, Tzvetan Todorov jistqarr li l-allegorija tiddependi fuq tip ta’ qari produttiv li permezz tiegħu l-interpretu jipproduċi l-livelli semantiċi aktar milli jsibhom lesti.⁹ Għal raġunijiet simili, Rosemond Tuve tistqarr li l-allegorija hija modalità jew livell ta’ qari mhux ta’ kitba, u tikkonsisti primarjament fl-abbiltà li tiżviluppa sinifikat ġdid fuq xbihat tradiz-

Twelid.

Tr-ramel kawli jlegg, u nienf gongox,
jisloq haff, imqareb, minn idijja
sa zaga' fl-art, thalkieku jrid jithajjem.

Jietu suriet ghariba : stab imcarrat,
tiqat jisserpu go xulsim, mifxula,
ucuh terjim mill-grajja tal-fatati.

Fih l-ghajta tad-desiert li tiduri kielja,
il-lehem tal-Bakista bl-Abtar Kbira,
u s-siegha tax-Xitan li ried igarrab.

U sadattant mill-galba ta' dar-ramel,
li seher qaddis, jituried gilju aljad :
milqa' mismut, u jomni fir tal-gebel.

9 ta' Settembru 1986
Bakar-ii-Baghtak.

f. majann Vetta o/m

zjonali.¹⁰ Nghidu ahna, fl-ikonografija medjevali l-figura mitika ta' Perseju ssir kavallier waqt li Andromeda tinbidel f'emblema ta' ruh Perseju: il-ġrajja ta' Perseju li jsalva lil Andromeda tinzamm, iżda s-sinifikat isir ta' kavallier kristjan jitqabad għal ruħu.¹¹ Anki bhala ġeneru letterarju, l-allegorija tirripeti s-sinjali u l-ġrajja b'valur semantiku ġdid, mhux teżawrixxi t-test letterarju. L-allegorija m'exxiet bhala ġeneru ewlieni fil-Medju Evu għax kienet il-mekkanizmu semjotiku l-aktar adattat biex is-sinjali klassiċi jinżammu waqt li s-sinifikat tagħhom isir kristjan, jew għax kienet mezz effettiv kif tinzamm il-klassiċità ta' letteratura aktar bikrija fil-valuri ġodda ta' dinja kristjana. Meta Marjanu Vella jistqarr il-faqar ta' kliemu quddiem ix-xbihat ordinarji madwaru, jikxef qagħda ġenerali: ahna lkoll f'qar f'testwalità li hi hafna itwal minn hajjitna u li fiha ahna nip-partecipaw bi kliem li nahsbuh tagħna, iżda li fil-fatt hu tat-testi li ġew qabilna u dawk li se jkomplu mingħajrna. Fi kliem iehor, il-kelma tehel mhux għax nitfixklu fiha, iżda għax tant hi espressiva.

F'dan id-dawl jinftehemu tajjeb hafna bosta versi fl-ahhar fażi poetika ta' Marjanu Vella, nghidu ahna: "Hemm skiet li jghajjat bit-tifsir" u "qed ninsa sa fejn qieghed / u x'siwi għandu l-kliem" fil-poezija "Xbihat"; "Meta nifixel u ma nistax nitkellem, / u nibda t-triq imġebbla tat-tbatija, / nizzel idek fuq spallti, u tghidx kelma" fil-poezija "X'hin Naslu"; "hallini, nohlom wahdi / fis-skiet; / ir-realtà nislitha / miċ-ċajta tad-dehriet" fil-poezija "Thewdin"; u "Harifa ta' skiet / itaqal / il-moħħ bil-hsebijiet," fil-poezija "Harifa." F'din il-fażi poetika l-enfasi fuq is-skiet titqawwa u f'sensiela ta' poeziji bit-titlu "Frak" Marjanu Vella jistedinna ma nifhmux hajja msawra minn fdal ta' esperjenzi jew faqar ta' memorji li ma jingħaqdux f'sekwenza. Mill-ġdid, espressjoni bħal "Nifhem li hemm ix-xemx, u hemm ix-xita, / (...) / li l-gawwi halla f' moħħi barxa fonda" ("L-Ahhar Tislma") hi indikazzjoni tal-mekkanizmu allegoriku li jeżawrixxi lill-interpretu u mhux lit-tifsira. Dawn l-istqarrijiet huma aktar qawwija meta jittiehdu f'kuntrast mal-poezija

preċedenti “Aktar,” li fiha, għad li hemm l-istess stqarrija dwar sinifikat li mhux jitwassal, xorta wahda hemm it-tama li se jin-stab l-“Għid ta’ rebħa fuq il-Kelma / li qed inhossha fqira, fqira, fqira....” Silta mill-poeżija tixhed kif f’dan l-istadju aktar bikri l-poeta jaffronta dak li jonqsu jgħid bid-determinazzjoni li jgħidu:

Kollox ifehimni w jgħidli li “xi għada”,
għada mas-sebh irrid nerga’ nitkellem,
baqaġhli x’ngħid u rrid li ngħidu tajjeb.

It-tliet aspetti rikorrenti ta’ l-allegorija f’Marjanu Vella kienu dawn: l-oġġett konkret bħala preżenza f’ambjent fiżiku u sinjal f’sistema kosmika; il-kelma li tehel quddiem l-interminabbiltà ta’ din il-korrelazzjoni u quddiem il-livell anagogiku li jidher bla ma jista’ jitpoġġa fi kliem dirett; u t-trasformazzjoni fil-qarrej bħala suppliment għall-insuffiċjenza verbali jew bħala test li se jkompli jiġi interpretat meta tiegħaf il-kelma tal-poeta. Dawn l-aspetti tal-mekkanizmu allegoriku jidhru fl-aqwa tagħhom f’poeżija bħal “Kelma, Kelma.” F’din il-poeżija, persuna oħra żżur lill-poeta waqt li d-dar tiegħu tegħreq fl-ilma. Il-forza fiżika ta’ l-ilma hi ppreżentata f’deskrizzjoni realistika: l-ilma “ħadli s-sodda, ħadli l-mejda / saqli kollox.” Izda f’din ix-xena realistika, il-persuna l-oħra li żżur lill-poeta tibqa’ ma tarax l-għarqa u tikkontradixxi r-regoli fiżiċi għax waqt id-dizastru enormi ta’ l-għargħar, bniedem ma jistax joqrob lejn dar li ssofri għarqa. Fix-xena, għalhekk, tinholoq distanza bejn ir-realizmu fid-deskrizzjoni u l-kuntradizzjoni enigmatika ta’ l-istess r-regoli fiżiċi. Ix-xena, fi kliem ieħor, issir realistika u elusiva fl-istess waqt. Izda ż-żewġ pjani ta’ l-allegorija, il-pjan realistiku u l-pjan emblematiku, tant jokkupaw l-istess ċirkustanza li jeħtieġu xi forma ta’ korrelazzjoni bejniethom. Il-fatt li l-poeta jtenni lill-persuna li marret iżżuru biex terġa’ tghaddi juri li l-istess ċirkustanza hija interpretata minn żewġ perspettivi: il-perspettiva predominanti u allegorika tal-poeta li jgħarrab l-

gharqa, u l-perspettiva tal-bniedem l-iehor li jintervieni f'din iċ-ċirkustanza drammatika bhallikieku l-gharqa ma teżistix. B'dan il-mod, Marjanu Vella seta' jiddramatizza l-qaghda ta' l-allegorist bejn ir-realtà u l-emblema li jokkupaw l-istess element, f'dan il-każ l-gharqa. Izda, apparti dan, il-poeżija "Kelma, Kelma" ġgib fl-istess ċirkustanza t-tliet aspetti ta' l-allegorija f'Marjanu Vella: l-gharqa bhala element fiżiku u enigmatiku, immedjat u kosmiku; il-kelma tal-poeta li tehel tant li l-persuna l-oħra mhix milqugħa biex tisma' "kelma, kelma" dak li trid; u l-fatt li l-allegorija tiddependi fuq il-persuna l-oħra li tista' ma tarahiex. It-titlu sinifikattiv "Kelma, Kelma" jixhed kemm iċ-ċirkustanza teħtieġ komunikazzjoni, iżda l-poeżija fil-fatt hi l-posponiment ta' din il-komunikazzjoni għax il-bniedem l-iehor mhux jara l-allegorija:

Erga' ejja, malli x-xita
teħda ftit,
imbagh'd nħidlek kelma, kelma,
dak li trid.

Fil-ħames strofa l-bniedem li mar iżur lill-poeta hu mistieden jerga' jghaddi meta l-qawsalla turi li "xejn ma ġara, kolloxx għadda." F'dan il-mument, id-dehra realistika ta' l-gharqa tintrikeb minn possibbiltà interpretattiva oħra: is-sekwenza minn dar niexfa qoxqox, għal għarqa, għal qawsalla tikkorrispondi mat-tliet stadji ta' l-gharqa biblika li fl-eżegesi huma interpretati bhala l-firda minn Alla, tindifa mill-ħażen bid-dulluvju, u l-patt ġdid ma' Alla permezz tal-qawsalla. Permezz ta' din l-analogija, il-qarrej jingħata l-opportunità li jagħraf it-tliet stadji tar-ruh li fl-eżegesi biblika jikkorrispondu ma' l-gharqa: in-nixfa bhala nuqqas ta' Alla, l-gharqa bhala magħmudija, u l-qawsalla bhala stat spiritwali ġdid jew salvazzjoni. Waqt l-gharqa bhala taqliba spiritwali, il-poeta ma jistax jilqa' lil haddiehor u jikkomunika l-esperjenza nnifisha li l-iehor mhux jara.

Iżda l-iktar aspekk sorprendenti ta' din il-poeżija hu li l-bniedem l-iehor isir preżenza fiżika fl-istess allegorija li mhux jirrikonoxxi, u johloq id-dilemma ta' għarqa li teżisti jew ma teżistix. F'dan l-istadju, il-qarrej, li ra l-analogija spiritwali ta' l-għarqa u qieghed jara ċ-ċirkustanza redikola tal-bniedem li jhabbat il-bieb waqt l-għarghar, jaffronta l-istess ċirkustanza bħala żewġ veritajiet alternattivi. Il-qarrej jinghata din ir-responsabbiltà interpetattiva: jista' jara l-għarqa bħala eżistenti għax jifhem il-pjani allegoriċi tagħha, u jista' ma jarax l-għarqa billi jidhol fl-allegorija bħala bniedem li jhabbat il-bieb għal-xejn. Iżda l-bniedem li jhabbat il-bieb waqt l-għarghar jippersonifika l-istess inkomprensjoni ta' l-ambjent allegoriku li qieghed fih, u b'dan il-mod l-inkomprensjoni hija assimilata mill-istess mekkanizmu allegoriku. Fil-poeżija hemm kunflitt bejn żewġ sistemi semjotiċi: l-allegorija li tinkludi anki lil min ma jifhimhiex bil-personifikazzjoni ta' din l-inabbiltà, u l-bniedem ordinarju li jintervieni f'dan l-univers ta' diskors u jagħmel l-allegorija inezistenti. Aktar ma titqies konkreta l-għarqa, aktar tidher ambigwa l-figura ta' persuna oħra thabbat il-bieb; u aktar ma tinghata prominenza lid-dehra ta' dil-persuna thabbat il-bieb, aktar issir enigmatika l-għarqa. Iz-żewġ possibbiltajiet huma paralleli għaż-żewġ possibbiltajiet fil-parodija "Għall-Funeral ta' Marjan Kruptos, Poëta": il-qarrej jista' jadotta l-proċess allegoriku u jagħmlu eżistenti jew jiċhdu bħala "kriptogrammi ta' bla siwi." Jidhirli li Marjanu Vella jeżercita grad għoli ta' perċezzjoni semjotika meta fil-ġrajja allegorika stess jiddrammatizza l-inkomunikabilità tagħha u r-responsabbiltà tal-qarrej. Il-qarrej ta' "Kelma, Kelma" jinghata l-inċentiv biex jibda l-proċess allegoriku li jwassal għall-paradoss ta' għarqa/salvazzjoni, iżda jista' wkoll jidentifika ruħu mal-bniedem li l-poeta jindirizza, u jirredikola l-emblema ta' l-għarqa billi jhabbat il-bieb.

Meta d-dulluvju bibliku jissawwar b'dehra ġdida tad-djar li jeghirqu fil-widien tagħna, ir-relazzjonijiet fiżiċi li jsawru l-

ambjent ġdid jippermettu l-iżvolġiment ta' teknika letterarja bhall-ironija, il-paragun, it-tifsir doppju, jew anki l-kunflitt bejn żewġ sistemi ta' diskors. Kif jixhed it-titlu, il-poezija "Kelma, Kelma" ma tittrattax is-sinifikat bibliku daqskemm il-komunikazzjoni waqt l-esperjenza spiritwali ta' l-għarqa. Is-sinifikat tradizzjonali ta' l-għarqa jiġġedded bi bniedem li jhabbat il-bieb f'ambjent modern, iżda dan il-bniedem fl-ambjent modern jagħmel il-komunikazzjoni prevalenti fil-ġrajja biblika. Fl-għarqa biblika issa hemm dal-paradoss: meta ssehh il-komunikazzjoni, l-esperjenza spiritwali hi annullata u l-għarqa tghib; meta l-persuna l-oħra mhix milqugħa, l-għarqa tfegġ bħala kawża realistika-anagōgika ta' l-inkomunikabilità. Il-poezija "Kelma, Kelma" ġġib flimkien it-tliet aspetti fundamentali ta' l-allegorija f'Marjanu Vella: l-għarqa bħala l-element realistik u anagōgiku fl-istess waqt; il-posponiment tal-kliem għal darba oħra bħala rappreżentazzjoni tal-poeta li tehillu l-kelma fl-esperjenza apokalittika; u r-responsabbiltà tal-qarrej li f'dan il-waqt jista' jew iġedded il-livelli semantiċi ta' l-għarqa, jew ihassar din id-dehra apokalittika billi jitlob "kelma, kelma" dak li jehtieg. Bħalma l-allegorija tfegġ meta l-poeta jipposponi t-tifsira, il-poezija ta' Marjanu Vella titkellem l-aktar meta l-poeta jistqarr li tehillu l-kelma. Il-poezija ta' Marjanu Vella ssehh fil-qarrejja tiegħu, bħala riġenerazzjoni tal-proċess allegoriku li l-poeta qies interminabbli f'kuntrast mal-kelma finali.

REFERENZI:

1. A. Fletcher, *Allegory – The Theory of a Symbolic Mode*, Cornell University Press, New York, 1964, pp. 103-5.
2. *Ibid.*, pp. 7-8.
3. R. Tuve, *Allegorical Imagery – Some Mediaeval Books and Their Posterity*, Princeton University Press, Princeton, 1966, p. 13.
4. M. Quilligan, *The Language of Allegory – Defining the Genre*, Cornell University Press, New York, 1979, p. 253.
5. G. Clifford, *The Transformations of Allegory*, Routledge and Kegan Paul, London, 1974, p. 23.
6. *Ibid.*, p. 78.

7. Ibid., p. 2.
8. U. Eco, *The Limits of Interpretation*, Indiana University Press, Bloomington, 1990, p. 12.
9. T. Todorov, *Symbolism and Interpretation*, (trans. by C. Porter), Routledge and Kegan Paul, London, 1982, p. 19.
10. R. Tuve, op. cit., p. 34.
11. Ibid., p. 36.